

Hausar Masu Kwallon Kafa a Cikin Garin Sakkwato

Muhammad M. Umar & Musa Shehu

Tsakure

Wannan bincike ya shafi karin harshen rukunin masu kwallon kafa a cikin garin Sakkwato. Wato binciken za a gudanar da shi ne don koƙarin gano ainihin yanayin samuwar sauyi a sanadiyar zamantakewa, wanda ya haifar da Hausar masu sha'awar tamola. Domin tabbatar da samuwar wannan Hausar da ta sha bamban da ta wasu rukunan jama'a, za a yi amfani da kalmomi da sassan jimla, waƙanda suka fi armashi da karbuwa a idon magoya bayan 'yan wasa ko kulob-kulob. Hanyoyin cim ma wannan kuduri sun haɗa da: Ziyarar kai tsaye a filayen buga kwallon kafa da kuma gidajen kallon kwallon daban-daban da ke a cikin garin Sakkwato, domin ji kai tsaye daga bakin masu amfani da wannan Hausar, da kuma samun damar tattaunawa da su, domin tattara bayanai. Haka kuma, binciken ya gano cewa masu harkar kwallon kafa sun kware sosai wajen amfani da salon kirƙira sababbin kalmomi, ta hanyar faɗaɗa ma'anar kalmomin Hausa, da kuma Hausantar da kalmomin Ingilishi tare da sarrafa su ta yadda za su dace da tsarin Hausa mai mayar da ɗan wani nata.

1.0 Gabatarwa

Karin harshen rukuni ya samu ne sanadiyar bambancin aji ko matsayi ko jinsi ko muƙami ko kuma sana'a da ake samun a cikin zamantakewar al'umma. Kuma farkashin wannan kashi na karin harshe ake samun nau'o'i da dama, musamman abin da ya shafi Hausar rukunin jama'a masu kwallon kafa, mai matsayin wasa wadda ƙungiyoyi biyu masu 'yan wasa goma sha ɗaya (11) kowannensu, ke koƙarin buga wani abu da aka yi da tsumma ko roba ko fata domin samun nasarar cin kwallon ko jefa ta a cikin gola. Ana gudanar da wasar tamola ko tawayya a filin buga kwallon kafa, tare da kulawar alƙalan wasa bisa wasu sharuɗɗa da ke yi wa 'yan kwallon jagoranci. Kowace ƙungiya tana da masu horar da 'yan wasa da kuma magoya bayansu. Da gangan na ƙi kawo tarihin kwallon kafa.¹

Farfajiyar binciken za ta tsaya ne a kan hanyoyi biyu da aka fi amfani da wannan karin harshe, wato duba yanayin samuwar Hausar masu buga kwallon kafa, yayin da suke wasar motsa jiki a filayen buga wasanni daban-daban, da kuma masu kallon kwallon kafa, yayin da suke kallon wasannin kwallon na cikin gida da na ƙasashen waje, musamman a gidajen kallon wasanni na kuɗi, da kuma dandalin tattaunawarsu inda suke tabka muhawarori. Akwai kuma, dandalin zaman ma'abota wasanni da za a riƙa ziyara, domin jin hirar da suke yi, musamman bayan an dawo daga buga wasa, ko kuma bayan kammala kallon wata wasar kulob-kulob na ƙasashen ketare. Akasari a waɗannan lokuta ake samun zafafar gardandami, da sharhi ko a dawa a kan yadda wasanni suka

¹Don taƙaitaccen labarin abubuwan da suka wuce a kan kwallon kafa dubi Fage, Usman Usaini. *Ire-iren Karin Harshen Hausa na Rukuni*. Kano: Benchmark Publishers Limited, 2002, shafi na 134-135.

kaya, wanda ta haka ne ake samun samuwar kalmomi da dama da ake dangantakawa da masu kwallon kafa.

2.0 Matsayin Kwallon Kafa ga Al'ummar Hausawa

Kwallon kafa na ɗaya daga cikin manyan wasanni da suka samu karɓuwa a duniya. Wannan dalili ne ya sa ake samun yara da manya na mayar da hankali wajen bugawa domin motsa jini ko kallonta ta talabijin domin nishadi. Tsananin tasirin kwallon kafa ga masu sha'awarta ya haifar musu matuƙar shagala sosai, da kuma samun wasu Hausawa na amsa sunayen wasu 'yan kwallon na cikin gida da ma na kasashen waje a matsayin laƙabinsu. Saboda haka, a wannan sashe za mu duba irin yadda Hausawan garin Sakkwato ke kallon kwallon kafa, ko mu duba irin matsayin da suka bata a wannan lokaci da muke ciki. Sai dai ya kamata mu san cewa; kamar yadda ake samun masu sha'awar kwallon kafa a cikin al'umma, haka ake samun ɗimbin masu tsananin kiyayya da ita.

Kwallon kafa wata babbar hanya ce da mutane ke amfani da ita wajen motsa jikinsu, domin samun ingantacciyar lafiya da jin garau. A yau al'ummar garin Sakkwato sun ɗauki yin kwallon kafa ko buga ta a matsayin nau'in atisaye. Saboda haka, wannan ne ya sa ake samun nau'o'in mutane masu buga kwallon kafa domin motsa jini kawai. Misali ana samun rukunin mutane masu kiba, ko babban ciki na rungumar wasar kwallon don kawai rage jikinsu. Ta wannan wasar sukan saminsarar zubar da kitsen da ke tattare a jikinsu. Haka kuma, wasu daga cikinsu suna yin wasar ne domin samun ƙarfin jiki da kuzari. Domin likitoci sun ba da fatawar cewa; gudanar da wasar kwallon kafa ko zagayen filin kwallon ko kuma yawaita atisaye ko gudu, sukan taimaki jiki samun isassar lafiya da taimaka wa jiki ƙarin inganci.

Kwallon kafa a yau ta zama wata hanya da ake neman abincin kai wa ga bakin salati. Saboda mutane da dama sun riki kwallon kafa a matsayin sana'ar zamani, wadda ake iya dogaro da ita domin biya wa kai buƙatu na yau da kullum. Kamar kowace sana'a ita ma kwallon kafa sai an saka jari da kuma kwallon da himma wajen koyon dabaru wasar, tun daga mataki na ƙasa. Wannan ya sa ake samun 'yan wasa da dama da ke ɗaukar horo na musamman, a makarantun koyon kwallon kafa da ake samu a wasu ƙasashe na duniya. A taƙaice, babban abin da ya sa mutane ke tururuwa cikin harkar wasannin kwallon kafa, shi ne ana samun kudade masu ɗimbin yawa ta wannan hanya. A yau 'yan kwallon kafa na ɗaya daga cikin masu kuɗin duniya, kamar dai yadda hasashe ya nuna.

A yau siyasar duniya ta taimaka ainun wajen bunƙasa sana'ar buga kwallon, domin akwai babbar kungiyar kwallon kafa ta duniya da aka kafa domin hada kan al'ummomin duniya. Aikin wannan kungiya shi ne alhakin kula da harkokin wasannin duniya. Wannan ya samar da tsarin gasar wasannin kwallon kafa, wanda ke farawa tun daga matakin cikin gida, da matakin nahiyar har zuwa ga matakin duniya. Misali kowace ƙasa tana da 'yan wasa masu wakiltarta, kuma gwamnatin ƙasar ita ke kula da albashin kowane ɗan wasa, tare da lafiyarsa. Akwai kuma kulob-kulob da ke sayen 'yan wasa domin samun nasarar lashe gasar da suke fafatawa. Sayen 'yan wasa yana da matsayi tun daga matakin ƙasa zuwa nahiyoyi daban daban. Kuma kowane kulob shi ke biyan ɗan wasa albashi da alawus-alawus da sauransu.

Wasar kwallon kafa na ɗaya daga cikin manyan wasanni masu kawo sada zumunci tsakanin al'umma. Ana amfani da wasar ne wajen haɗa kan kabilu daban-daban na duniya, musamman saboda bambancin wurin zama, ko harshe, ko addini ko al'ada ko sauran hanyoyin zamantakewar rayuwa. Misali, a da kasashe suna zaune cikin yaƙe-yaƙe da rashin zaman lafiya da matsananciyar gaba. Amma a yau wasar kwallon ta kasance hanyar sulhu da sasantawa tsakanin kabilun duniya. Saboda haka, muna iya cewa wasar kwallon kafa ta taimaka wajen rage kabilanci ko nuna wariyar launin fata, musamman saboda shirya wasannin sada zumunci, da kuma gasar cin kofin duniya da ta nahiyoyi daban-daban. Ga shi kuma hukumomin kwallon kafa sun tanadi hukunci daban-daban ga duk wanda aka sama da laifin aikata irin waɗannan laifuka.

Idan kuma muka juya a ɓangaren filayen buga wasanni za mu ga 'yan wasar sukan fito daga kabilu, da addinai, da al'adu daban-daban, kuma abin ban sha'awa wasar kan ɓatar da bambance-bambancen da ke tsakaninsu har ana cewa suna zama abu ɗaya. Misali, a kulob-kolob na kasashen waje da suka haɗa kabilu daga kasashe mabambanta, za ga ka 'yan wasa na rungumar juna, musamman bayan zura kwallon a raga, ba tare da nuna kyama ko wariyar launin fata. Su ma gidajen kallon kwallon mahada ce ta kabilu masu bambancin addinai daban-daban, amma saboda tarayyar goyon bayan wani kulob sai ka nemi bambance-bambancen da ke tsakanin 'yan kallo ka rasa. Ko babu komi wasar kwallon kafa ta taimaka ainun ta wannan haujin.

Akwai Hausawan da suka ɗauki kwallon kafa a matsayin abokiyar hira, domin takan taya al'umma hira ta hanyar rage lokaci ga masu bugawa ko masu kallon yadda take kayawa a cikin akwatunan talabijin. Haka kuma, muna iya cewa aba ce da ke ɗebe wa ma'abota wasanni kewa. Sa'annan kwallon kafa ta zama sahan gaba wajen samar da shakatawa, musamman lokacin da rayuwa ke son hutu, bayan share dogon lokaci ana ayyuka barkatai. Wani abin armashi ga wasar kwallon shi ne ana samunta cikin kasakasan *CD*, da kuma cikin sigar wasannin gem da ake samu a kwamfuta da wasu wayoyin salula. A taƙaice, tagulla a wani kauli, ta taimaka wajen taya al'umma hira, musamman lokutan kadaici, ko lokutan da babu ayyuka da yawa, kai ko lokutan da ake hutu da sauransu.

3.0 Matsayin Gidajen Kallon Kwallon a Garin Sakkwato

Gidajen kallon kwallon wurare ne da aka keɓe a cikin wani gida, ko shago ko kuma wani katafaren fili, domin gudanar da sana'ar watsa wasanni da ake biya kafin a kalla. Akasarin kwallayen da ake kallo a talabijin, kwallaye ne na kasashen waje, musamman ƙungiyoyin wasanni da ke Turai, da sauran kasashen duniya. Masu wannan sana'ar kan tanadi wuri, da wutar lantarki ko janareta, da manyan akwatunan talabijin, da tauraron ɗan'adam ko dish, tare da sayen kati mai kawo dukkanin wasannin da ake buƙata.

Babban matsayin waɗannan gidaje na kallon kwallon shi ne sana'ar zamani, wadda musamman 'yan shekaru baya ake samun maƙudan kuɗaɗe a cikinta. Dalilin kiran ta sana'ar zamani bai wuce ganin daga baya ta kunno kai ba, kuma duk abubuwan da ta kumsa na zamani ne. Haka kuma, wannan sana'ar gidan kallon kwallon ta taimaka wajen bunƙasa tattalin arzikin garin Sakkwato, domin an sami yawaitar mutane cikin wannan sana'ar, sannan ana samun masu kanana sana'a'o'i suna cabawa a duk lokacin da ake kallo kwallon. Misali, akwai masu sayar da ruwan sanyi, da rake, gasashen nama, da 'yan tireda, kai duk shagon da ke kusa da irin waɗannan gidaje yakan sami ciniki, saboda yawan masu kallo. Kuma ana iya cewa wannan sana'ar ta rage zaman kashe

wando, tare da samar da aikin dogaro da kai, musamman ga masu tsaro ko karɓar kuɗi a gidajen kallon wasanni.

Akwai ɓangaren jama'ar Sakkwato masu kallon ƙwallon saboda tana samar da nishaɗi da annashuwa. Wato, akwai farin ciki tattare da ita, musamman idan wani abu ya faru na ban dariya, ko na burgewa, ko na al'ajabi ko kuma idan ƙungiyar da mutum ke goyon baya ta ci ƙwallon, ko ta yi nasara. Misali idan ana kallon ƙwallon a cikin unguwa, da zarar an ci wasa za ka ji kuwacekuwace, da sowa da dare-dare masu nuna murna da jin daɗi. A taƙaice, ma'abota kallon ƙwallon na haduwa da raha da kwanciyar hankali, ko samun wadatar zucci a wasu lokuta.

4.0 Abubuwan da ke Haifar da Hausar Masu Kwallon Kafa

Haduwar al'umma wuri ɗaya, na cikin muhimman abubuwan da suka haifar da Hausar masu kwallon kafa, musamman saboda bambancin ƙabila ko addini. Wannan ya sa dole uwar na ƙi, ake samun karin harshen buroka a tsakanin masu buga ƙwallon ko masu kallonta a akwatunan talabijin. Saboda haka, ba abin mamaki ba ne a sami ƙirƙirar sabbin kalmomi, waɗanda sai wanda ke cikin rukunin ma'abota wasar ƙwallon kafa, ke iya fahimtar abin da ake nufi.

Adawa na nufin kushewa ko jin zafin wani da wani samu. Adawa na faruwa a wasar ƙwallon kafa yayin da aka ce ƙungiyoyi biyu sun haɗu, saboda wasar sada zumunci, a yayin wata takara ko gasar lashe wani kofi ko kyauta. A irin wannan yanayi kowane sashe yana tsananin adawa da ɗan'uwansu, domin kowa ya fi da son ya sami galaba. Su ma masu kallo ko goyon bayan ƙungiyoyin suna tsananin adawa da junansu, domin kowa ya fi son ƙungiyar da yake so ta yi nasara. A fagen masu ƙwallon kafa adawa na iya ɗaukar zuwa kallon ƙwallon abokanin hamayya, da fatar ganin yadda za a lalla sa su. A taƙaice, wani lokaci akan dace a ci abokanin adawa, a yayin wata rana akan sami akasin haka, kuma wannan adawa ta taimaka wajen samar da Hausar masu ƙwallon kafa.

A ɓangaren masu kallon wasanni, an fi samun adawa tsakanin magoya bayan babban kulob, musamman mai riƙe da kambu, ko kuma a tsakanin manyan ƙwararrun kulob-kulob, waɗanda kowane daga cikinsu zakara ne, kuma yakan yi adawar ganin abokin hamayyar sa ya yi nasara komi zamanta ƙarama. A ko'ina ana samun wannan adawa, sai dai tafi ƙarfi a wasannin Turai, inda ake samun ma'abota goyon bayansu a garin Sakkwato. Tsananin adawa yayin kallo ƙwallon na haifar da sabbin kalmomi da ake dangantawa da masu ƙwallon kafa. Misali a ƙasar Ispaniya ana samun adawa tsakanin *Real Madrid* da *Barcelona*, a Ingila akwai adawa tsakani *Manchester United* da *Arsenal*, ko tsakanin *Manchester United* da *Manchester City*, sai a ƙasar Italiya inda ake samu adawa tsakanin *A.C Milan* da *Inter Milan* da sauran.

Tsokana na nufin jawo magana, ko yin wani abu da zai jawo hankalin wani, da zimmarr bata masa rai ko don tsokanarsa wasa. Sai dai, tsokana a nan tafi shafuwar yinta don nuna adawa. Masu kallon ƙwallon na amfani da wasu kalmomi don ci wa 'yan adawa rai, ko don kawai a bata musu rai, musamman idan ba su ke ci ba. Saboda haka, ta wannan hanya ce ake samun ƙirƙira kalmomi, waɗanda suke samuwa sanadiyar wannan tsokana da ake yi tsakanin masu kallon ƙwallon kafa.

Yadda tsokana ke kasancewa a gidajen kallon ƙwallon kan faru ne, lokacin da ake lallasa wani kulob, ko kuma kulob yana wasa amma cin ƙwallon bai samu ba. A irin wannan lokaci ne tsokana

ke kutsowa. Misali idan ana cikin wasa, sai aka ga wani daga cikin gwarzayen ‘yan wasa ya rage motsi ko taka leda, sai ka ji abokan adawa na cewa ruwa na malala, ko su yi ta fadin a shigo da wane, ko da yana cikin wasar. Idan kuma ana son a ba da tsoro ko tsokana ga abokan adawa, to duk lokacin kyamara da nuno layin ‘yan wasan da ba a saba, wato masu jiran canji ko ta kwana, sai ka ji ana cewa; benci na hayaki, ko kuma idan wani dan wasa ya ji rauni, ko wanda ya yi likya-likya har ya nemi a yi canjinsa. A irin wannan lokaci za ka ji abokan adawa na cewa “sai ya ishe ta”. A takaice, haka wadannan kalmomi ko jimloli ke samuwa har su sami gindin zama a tsakanin rukunin jama’a ma’abota wasannin kwallon kafa.

Idan muka lura da kyau za mu ga dalilan adawa da tsokana suna cikin muhimman abubuwan da suka samar da Hausar masu kwallon kafa. Sai dai, sun bar baya da kura, musamman a shekarun baya da aka fi samun faface-fadace da tashin hankali, wadanda ke haifar da samun raunuka da jikkitar wasu, kai wani lokaci har hasarar rayuka ake samu. Saboda kawai an ci kungiyar da wasu ke goyon baya, musamman idan an nuna musu adawa ko tsananiin tsokana, ko riƙa yi musu sowa ko dariya a kan rashin nasarar da suka yi. Wannan dalili ya sa a farko-farkon buga kwallon kafa da kallonta ake gayyatar jami’an tsaro, domin rage faɗa tsakanin masu kwallon kafa, amma da tafiya ta yi tafiya an sami wayewar kai da fahimtar juna, inda a yau an rage samun tashin-tashina a gidaje kallon kwallon da filayen da ake buga wasanni.

Nishadi wani abu da ke faruwa cikin zukan al’umma, ta hanyar nishadi mutum ke iya bayyanar da abin da ke cikin zuciyarsa, musamman na farinciki, tare da yin fara’a. Saboda haka, dangantakar nishadi da wasar kwallon kafa wata alaƙa ce da ke bayyana ɓaro-ɓaro lokacin aka sami abubuwan burgewa ko na taka leda kamar haka; yin yanka gwanin ban sha’awa, tare da yin wani sitayil, ko zura kwallon ta amfani da salon da zai kayatar, ko yin fasin ko riƙa raba kwallon yadda ya kamata. Duk wadannan suna sa a sami nishadi da jin dadi, musamman masu kallo kan tashi tsaye suna kuwa, suna murna, kai wani lokaci har da zage-zage don nuna jaruntaka da dai sauransu. Su ma ‘yan kallo kan ba junansu dariya saboda faruwar wani abu cikin wasar da ake kallo. A takaice, kwallon kafa tana samar da nishatarwa a cikin al’umma a garin Sakkwato, musamman a tsakanin masu sha’awar wasanni.

6.0 Matsayin Hausar Masu Kwallon Kafa ga Daidaitacciyar Hausa

Hausar masu kwallon kafa karin harshen Hausa na rukuni ne, kuma karin harshen Hausa na rukuni mataki ne na biyu cikin rabe-raben karin harshen Hausa. Dalilin mu a nan shi ne, Hausar masu kwallon kafa yanayi ne na samar da sababbin kalmomi da sarrafa harshe wanda ya bambanta da yadda wasu rukunoni na al’umma ke amfani da harshen Hausa, sai dai kamar kullum ana samun fahimta tsakaninsu.

Matsayin Hausar masu kwallon kafa a cikin harshen Hausa, shi ne karin harshe ne da wasu keɓaɓɓun rukunin jama’a ke amfani da shi a cikin al’ummar Hausawa. Wannan karin harshe ne da ya samu sanadiyar zamani, kuma tuni ya sami gindin zama a cikin harshen Hausa, saboda kasancewar wasu rukunin jama’a na riƙa jefa ire-iren kalmomi ko jimlolin kwallon kafa, musamman yayin da ake magana ko zantawa. Har ila yau, wannan karin harshe ya ba da gudummuwa wajen bunƙasa harshen Hausa, wato dai Hausar masu kwallon kafa ta taimaka wajen haɓaka Hausa, musamman saboda sauye-sauyen da ta haddasa a cikin Hausa. A takaice, muna iya

cewa harshen Hausa ya amfana ta Hausar masu kwallon kafa, ta fuskar kari da aka samu na nau'in Hausar rukuni, da habakar kalmomi da jimlolin Hausa da dama

Kamar yadda harshe ke yaduwa, haka shi ma wannan karin harshe na Hausar masu kwallon kafa ke yaduwa. Saboda haka, Hausar kan fara ne daga mutum daya zuwa biyu ko fiye, a musamman filayen da ake buga kwallon ko gidajen kallon kwallon da ke birjiki a cikin garin Sakkwato. Yaduwa a nan kan kasance ta daga mutum zuwa mutum ko daga rukunin jama'a zuwa wani rukuni. A mafi yawan lokuta, an fi daukar Hausar tare da yadda ta a wuraren buga kwallon, ko wuraren da ake hidimar kallonta har zuwa mahadar matasa ko majalisarsu.

Kamar yadda aka al'adanta, matasa kan zauna a majalisu inda suke hirar kwallon kafa, musamman a lokutan kakannin wasannin duniya. Ta haka irin wadannan kalmomi da jimloli ke game ko'ina gwargwadon hali, musamman a muhallan bincikenmu. Tamkar karin harshen Sakkwatanci Hausar masu kwallon kafa ta game safo da lungu cikin garin Sakkwato.

7.0 Hausar Masu Kwallon Kafa a Cikin Garin Sakkwato

Hausar masu kwallon kafa Hausa ce da ake samu a tsakanin matasa a filayen buga kwallon kafa, wato wuri ne da ake kira filin wasa, inda ake buga kwallon a matsayin motsa jiki. Yayin gudanar da wannan wasa ake samun yawan amfani da salon magana, wanda ya jibinci yanayin wasar kwallon kafa. Misali riƙa ambatar sunayen da suka shafi kwallon, da fili, da 'yan wasa da sauran yanaye-yanayen yadda ake gudanar da wasar. A bangaren gidajen kallon kwallon kuwa, ana iya cewa wuri ne da aka shirya domin kallon kwallon, wadda ake bugawa kai tsaye, ko wadda aka riga aka kammala. A nan ma, lokacin kallon kwallon ake samu ma'abota kallon na jefa kalmomi ko jimloli, wadanda ke dacewa da yanayin yadda 'yan wasa ke taka leda a cikin talabijin, ko sharhi irin na dan kallon ko bayan fage.

Wannan Hausar masu kwallon kafa da ake amfani da ita a cikin garin Sakkwato ana iya cewa ta hada da: Hausar masu kwallon kafa wadda ake yi tare da fahimtarta a cikin gari na yankin Sakkwato. Wato duk wanda ya fito daga wani yanki ba zai fahimci akasarin wainar da ake toyawa ba. Akwai kuma, Hausar gama-gari wadda ake samu a ko'ina a cikin Hausawa. Saboda mafi yawan wadannan kalmomin kwallon kafa na gama-gari an karbe su ne daga harshen Ingilishi, don a yi amfani da su kai tsaye a cikin harshen Hausa. Sannan ana samun kago ko gano hanyar sarrafa harshe ko samar da Hausar da za ta dace da rukunin masu sha'awar kwallon kafa. Sai dai ana samun tarayya ta fuskar wannan kirƙira, inda ake samun amfani da wannan Hausar tsakanin masu kwallon kafa da ke zaune a wurare mabambanta a cikin kasar Hausa.

7.1 Hausar Masu Buga Kwallon Kafa

Hausar masu buga kwallon kafa Hausa ce wadda masu buga kwallon kafa kan yi amfani da wannan karin harshe, yayin da suke hidimar buga kwallon a filayen wasanni daban-daban. Ko kafin fara wasa, lokacin da ake shirye-shiryen farawa za ka iske matasan na hasashen yadda za su motsa jikinsu, ko bayan an kammala ta, inda ake samun sharhi na yadda wasar ta gudana, da kuma shirya wa wasa ta gaba lokutan tirenin. Wani lokaci ma idan ana zaune a majalisa akan riƙa hirar yadda

wasar yau ko ta wani lokaci ta kaya, tare da fashin bakin matsaloli da nasarorin da aka samu, da kofarin fito da hanyoyin gyara ko na ci gaba da farar anniyya.

Abin ban sha'awa da wannan Hausar masu buga kwallon kafa shi ne, suna amfani da ita a cikin harkokinsu na al'amurran rayuwa, sai dai ba kowa zai fahimci ma'anar ire-iren waɗannan kalmomi ba, sai wanda ke cikin rukunin masu abu. Sai dai ya kamata a san cewa, ana samun jama'a masu sha'awar zuwa kallon masu buga kwallon kafa a filayen wasa, domin debe wa ido keya.

7.2 Hausar Masu Kallon Kwallon Kafa

Wannan sashe ya kumshi tsokaci ne kan Hausar masu kallon kwallon kafa, yadda take samuwa da yadda ake sarrafa ta a gidajen kallon kafa, ko majalisun samari daban-daban da ke cikin garin Sakkwato. Wannan karin harshe yana samuwa ne kafin a fara kallon wasa, inda kowane mai goyon baya zai tofa albarkacin bakinsa a kan yadda wasar za ta kasance. Sai dai, idan an fara kallon wasar, lokaci ne da ake samun tsananin adawa, nuna goyon baya, da riƙa jefa kalaman tsokana ko na wasa kai, musamman idan ana kan nasara. Sai babban lokacin gardandami bayan an gama kallon wasar, wanda ke haifar da hirar kwalla a duk inda aka ga gungun matasa. Irin wannan lokaci ne magoya bayan kungiyoyin da suka fafata ke bayyana ra'ayoyinsu a kan rashin adalcin da aka yi wa wani ɓangare, ko nuna jin daɗi ko rashin jin daɗin yadda kwallon ta kaya.

Ita ma wannan Hausar masu kallon kwallon kafa kamar takwararta da ake yi a filin buga kwalla, ana samun ma'abota kallon wasar kwallon kafa na tsarma ta a cikin maganganunsu na yau da kullum, musamman idan sun haɗu da junansu. Sai dai shi ko duk wanda bai tu'ammuli da harkar kallon kwallon kafa ba zai fahimci wainar da ake toyawa ba, balantana ma har ya kama tasha. A taƙaice, ga muhimman kalaman Hausar masu kallon kwallon kafa, kamar yadda aka kalato a bakunan ma'abota kallon wasanni, da waɗanda aka ci karo da su a gidajen kallon kwalla a cikin garin Sakkwato.

Jadawali Mai Nuna Hausar Masu Kwallon Kafa a Cikin Garin Sakkwato

Lamba	Hausar Masu Kwallon Kafa	Ma'anarta
1	Wacce ku ci mu	Ramuwar zura kwalla ta nan take, bayan an fara zura wa gefen da ya rama kwalla
2	Kyare ko wasiƙa ko saƙo	Ingantaccen kurosin, ko bugun sama da zai kai ga wanda ake so ya karɓa
3	Katanga	Jeruwar 'yan wasa, a matsayin kariya ga gola ko mai tsaron gida, idan za a buga firikik

4	Mai kan jaki/ tururuwa	<i>Ruud van Nistelrooy</i> lokacin da yana buga wa kungiyar <i>Manchester United</i>
5	Ya sa kai	ɗan wasa ya ja ƙwallo da gudu
6	Akwai ƙura	Nuni ne a kan fafatawar manyan kungiyoyin ƙwallo
7	Osi	Zura wa ɗan wasa ƙwallo ta ƙarƙashin ƙafafunsa
8	Suka	Buga ƙwallo da cikin faruttan ƙafa
9	Kora	Kai wa abokan karawa hari na ba zata
10	Kwante	Ragowar ƙwallo da aka jinkirta bugawa
11	Yau akwai zama	Akwai kallon ƙwallo ke nan
12	Záariyáá ²	Sunan da ake yi wa <i>Gerrad Pique</i> ɗan wasar <i>Barcelona</i>
13	Kullu yaumin hasara	Sunan da aka riƙa yi wa <i>Real Madrid</i> tlokacin da suka rage kuzari
14	Ga ci ga yanka	Kungiyar ƙwallon ƙafa ta <i>Barcelona</i> da ke ƙasar Ispaniya
15	Kanikawa	Kungiyar wasar ƙwallon ƙafa ta <i>Chelsea</i> da ke ƙasar Ingila
16	Cehwane	Sayen sabbin ‘yan wasa
17	Agogo	Dan wasa ya zagaya da ƙwallo
18	Ya yi mai taggo da wando	Obahed, ko jallabiyya ko a yanke mutum ta sama, ta hanyar buga ƙwallo ta tsallake kansa
19	Dan na farce	<i>Messi</i> ɗan wasan <i>Barcelona</i>
20	Jahili ne	Dan wasan da bai iya ba
21	Kare shi, ko tashi da shi	Mai tsaron gida ya hana wucewa
22	Ya buga mai su	Wasa da ƙafafu, ko yin wala-wala da su, bayan ɗan wasa na riƙe da ƙwallo a tsakiyar ƙafafunsa, don

²Siriri ko sarƙaƙƙen yanki dogo da ake zurawa a kubakar wando don ɗaurawa a gindi. Masu ƙwallon ƙafa sun faɗaɗa ma’anarta saboda ganin yadda ake wuce *Gerrad Pique* da ƙwallo tamkar yadda ake zura zariya a kubakar wando.

		kawai ya samu yanke wani, ko wucewa da kwalla ba tare da wata tangarda ba
23	Ja shara	Dan wasa ya ja kwalla daga tsakiya yana yankan abokan takara
24	Sun ba da kwaya	Sun ba ri an cinye su, ta hanyar karbar maki uku daga gare su.
25	Ku bidi kwaddo	‘Yan wasa su nemi cin gwal
26	Ku bidi tsaro	A yi difendin gem, a buga kwalla tare da tsare gida, kuma ba a damu a je a zura kwalla ba
27	Ruhe	Lokacin da wani Dan wasa ya yi shot, ko ya buga kwalla da karfi don neman gwal
28	Ana tare	Masu kallon kwalla su yi tarayyar kulob wajen goyon baya, ko a sami haɗin guiwar goyon baya tsakanin kungiyoyi biyu mabambanta. Misali, <i>Barcelona</i> da ke Ispaniya suna abota da <i>Manchester United</i> da ke Ingila. Su kuma <i>Real Madrid</i> na Ispaniya suna abota da ‘yan <i>Arsenal</i> da ke Ingila
29	Dodon raga	<i>Ronaldo</i> na <i>Brazil</i>
30	Gyado	<i>Ronaldo</i> ko <i>Ronaldinho</i> ‘yan wasar kasar <i>Brazil</i> , ana yi musu wannan suna ne saboda fitowar haƙoransu na sama
31	A ci gaba da gashi ³	A ci gaba da matsa lamba, ko lallasa abokan fafatawa
32	Kahirrai masu kurus	Kungiyar <i>Barcelona</i> , wanda bajensu ked a ratsin kurus
33	Ba a tare	Idan Dan wasa ya zura kwalla a raga, sai ya yi alamar kurus don nuna jin daɗinsa, a nan masu goyon bayansu kan ce ba a tare.
34	Dan sarauniyar Ingila	<i>Wayne Rooney</i> ko Dan wasan kungiyar <i>Manchester United</i>
35	Golan duniya	Iker Casillas golan kungiyar <i>Real Madrid</i> .

³Nama sai ran sallah na matsayin cikin zancen a faɗar Hausawa.

36	A ruhe kohwa	Idan an ci wani kulob, kuma magoyon bayansa suna fita kafin a gama, ko a bushe.
37	Sai ya ishe ta	Dan wasa ya nemi a sauya shi, saboda gajiya ko samun rauni.
38	Za a coke baya	Za a dinke bara ko gibin da kulob ke fuskanta a wani bangare yayin da ake buga wasa.
39	Ya tunhwaye ta, ya ishe ta	Cin kwallon bayan gola ya yi amai.
40	Ta danyace	Ramuwar cin kwallon da za ta sauya galaban wani bangare zuwa matakin daidai kafin a tashi daga wasa.
41	Ya yi odiye ko ya ci gida 'Yeskwaba	Dan wasa ya zura kwallon ragarsu bias kuskure
42	Kawo	Tsakiyar filin wasa, inda ake dora kwallon idan za a fara wasa ko idan an ci kwallon
43	Yaji	Sunan da ake yi wa <i>Pepe</i> dan wasar <i>Real Madrid</i>
44	Barawon gola	A bar dan wasa shi kadai cikin gidan da ba nasu ba, sannan a bashi kwallon
45	Ku ja layi	A tsare gida a hana kowa wucewa zura kwallon
46	Ya riƙe shi	Wani dan wasa ya hana abokin karawarsu shafat ko samun walwala a cikin wasa
47	Ga <i>Mesin</i> nan bayanku, ko ga <i>Ronaldo</i> nan bayanku.	Ma'abota kallon kwallon kan tsokani junansu, musamman kafin buga kwallon adawa tsakanin <i>Real Madrid</i> da <i>Barcelona</i>
48	Gidauniya	Cin gwalmu mai yawan adadin gabobin sunan wani kulob

Jadawali Mai Nuna Hausar Masu Kwallon Kafa ta Gama-Gari

Lamba	Hausar Masu Kwallon Kafa	Ma'anarta
1.	Turoyin	Jifar kwallon da hannu

2.	Kwánàà ⁴	Bugun gefe
3.	Fyanariti	Bugun daga kai sai mai tsaron gida ko gola.
4.	Gola	Mai tsaron gida, ko raga, ko inda ake cin kwallon
5.	Kohi	Kofi ko kyautar da ake ba kungiyar da ta yi nasarar lashe wata gasa
6.	Gwal	Zura kwallon cikin raga
7.	Fawul	Laifi ko saba ka'idar a wasar kwallon kafa
8.	Ofsayid	Shiga gidan abokan karawa ba bisa tsari ba. Wato dan wasa ya kasance ba tare da kowa ba, ko ya wuce wanda suke tare sannan a bashi kwallon, satar fage
9.	Firikik	Bugun kyauta da ake ba waɗanda aka yi wa sharri ko keta
10.	Yalokad	Katin jan kunne ko na kashedi da ake ba wanda ya yi laifi a cikin wasa
11.	Difendin gem	Buga kwallon tare da tsare gida, kuma ba a damu a je a zura kwallon ba
12.	Akuro	Cirawa sama a buga kwallon ta baya, wanda zai sa mutum ya fadi rairan
13.	Hedin ko sa kai	Nusar kwallon sama da gaban goshi, ko bugu-da-kai
14.	Obahed	Jallabiyya ko a yanke mutum ta sama, ta hanyar buga kwallon ta tsallake kansa
15.	Kurosin	Buga kwallon sama a gidan abokan karawa, da zimmakar ta kai ga dan wasan gefenku
16.	Lasiman/lasman	Mataimakin alkalin wasa, mai daga tuta idan wani abu ya faru a cikin fili
17.	Ya yi firi	Dan wasa riƙe da kwallon daga shi sai gola ko mai tsaron gida
18.	Ya kashe gwal	Ya kasa zura kwallon cikin raga

⁴Lankwasa ko karkacewa da ke gefen gola a filin buga kwallon kafa.

19.	Tirenin	Horar da ‘yan wasa, ko koyon kwalla, ta hanyar motsa jiki
20.	Kwata-fainal	Wasar kusa da wadda ke kusa da karshe
21.	Sami-fainal	Wasar kusa da karshe
22.	Fainal	Wasar karshe
23.	Koc	Mai horar da ‘yan wasa
24.	Kaftin	Shugaban ‘yan wasa
25.	Difenda	Dan wasan baya
26.	Sitiraika	Mai kai hari
27.	Tim	Kungiyar ‘yan wasa
28.	Jassi/Jesi	Rigar ‘yan wasa
29.	Fasin	Le
30.	Fasin-fasin	Yin yawo da hankalin dan wasa ta hanyar hana shi karɓar kwalla
31.	Rezin	Rifa buga kwalla sama da saman kafa ko kafa biyu bayan ana tsaye wuri ɗaya. Ko hikimar sarrafa kwalla
32.	Ongwal	Dan wasa ya zura kwalla gidansu da kuskure
33.	Duro	Kunnen doki ko canjarar, wato ba wanda ya cinye wani, ko a ce kowa ya samu maki ɗaya maimakon maki uku da ake ba kulob guda da ya yi galaba a kan dan’uwansa
34.	Tiri Point	Maki uku
35.	Basa	Kungiyar <i>Barcelona</i> da ke Ispaniya.
36.	Riyal	Kungiyar <i>Real Madrid</i> da ke Ispaniya.
37.	Manyu	Kungiyar <i>Manchester United</i> da ke Ingila.

38.	Fagi	Mai horar da ƙungiyar <i>Manchester United</i> da ke ƙasar Ingila.
39.	Tebur	Jerin sunayen ƙungiyoyin ƙwallo da sakamakon gasa mai nuna kulob ɗin da ke kan gaba da maki.
40.	Lokal camfiyon	Kungiyar da ba ta ɗaukar kofi.
41.	Wolbes	Dan ƙwallon duniya mai riƙe da lamban girma ta shekara
42.	Laliga	Gasar cin kofi tsakanin manyan ƙungiyoyin ƙasar Ispaniya
43.	Firimiya	Gasar cin kofi tsakanin manyan ƙungiyoyin ƙasar Ingila
44.	Siri'a	Gasar cin kofi tsakanin manyan ƙungiyoyin ƙasar Italiya
45.	Ralageshon, sun tsunduma	Rage darajar kulob daga babban mataki na gasa zuwa ƙaramin mataki, don ya kasa samun wani kaso na maki da ake buƙata
46.	Camfiyon lig	Gasar cin kofin zakarun Turai
47.	'Yan ralageshon, ko sabbin yara	Daukaka darajar kulob daga ƙaramin mataki na gasa zuwa babban mataki, bayan kulob ya samun wani kaso na maki da ake buƙata
48.	Fifa	Takaitaccen sunan ƙungiyar ƙwallon ƙafa ta duniya
49.	General Gatuso	Sunan da ake yi wa tsohon ɗan wasar <i>A.C Milan Gennaro Ivan Gattuso</i>
50.	Timba ko ya sha timba ⁵	Buga ƙwallo ta daki gimshikan da ke riƙe da ragar gola, ba tare da ta shiga raga ba.
51.	Hawa tebur, mun hau tebur	Kungiyar da ta wuce kowa da yawan maki, ko hawa matsayi na farko da yawan maki

⁵ Ana yi wa shan timba kirari da cewa; mai tayar da hankalin gola.

52.	Kowa na nan, babu injuri	Dukkanin ‘yan wasa suna cikinn koshin lafiya, babu wanda ya ji rauni.
53.	Ya hange gola	Cin kwalla ta sama
54.	An kai shi injuri	Dan wasa ya yi raunin da zai hana shi buga kwalla na wani lokaci

Jadawali Mai Nuna Hausar Masu Kwallon Kafa ta HaDin Gambiza (ta cikin garin sakkwato da ta gama-gari)

Lamba	Hausar Masu Kwallon Kafa	Ma’anarta
1	Homa	Ragar gola ko cin gwal
2	‘Yan madara, ko madara, ko ‘yan babban gida	Kungiyar wasar <i>Real Madrid</i> da ke kasar Ispaniya
3	Samba	Iya raba kwalla daki-daki, tare da yanka
4	Kungiyar tsofaffi/sanet	Kungiyar wasar kwallon kafa ta <i>A.C Milan</i> da ke kasar Italiya
5	Kohi haram	Kungiyar wasar kwallon kafa ta Arsenal da ke kasar Ingila
6	Sun ba da gari	Lokacin da wata kungiyar wasa suka kasa kamo abokan adawarsu bayan sun ba su ratar maki
7	An wanke mai kashi, ko an yi mai tsalki	Yi wa dan wasa osi, ko zura wa dan wasa kwalla ta karkashin kafafunsa
8	Ya je sayen kayan miya	An yanke shi
9	Ya kashe mu, ko ya kashe gwal	Ya kasa cin kwalla, bayan ya sami damar zura ta a raga

10	An yi muna PDP	An yi rashin adalci ko an nuna son kai
11	Sun ji matsi	Gana wa wata ƙungiyar ƙwallo azaba, ta hanyar yanka, da kai matsanantan hari, da shan timba
12	Ya hauta	Dan wasa ya taki ƙwallo ya juya da ita
13	Kare shi, ko tashi da shi	Mai tsaron gida ya hana wucewa
14	Ya auna shi, ko ya gwada shi	Dan wasa ya kwarari gola ya fito, sai ya nemi cin ƙwallo daga nesa
15	Gida, ko gida muke	Filin wasar ƙungiyar da ake goyon baya ake buga wasar
16	Waje muke, ko gidansu	Ƙungiyar da ake goyon baya ta ziyarci filin abokan karawarta
17	Gida da daji, ko gida da waje, ko mun yi musu gida da daji	An cinye abokan karawa gidansu, da gidan ƙungiyar da ta lallasa su
18	Bai da kai	Dan wasan da ba ya sa kai ya doki ƙwallon sama
19	Ku zo mu tafi	Dan wasa ya ja ƙwallo ya zura da gudu a bi shi
20	Ya ƙare	Dan wasa ya gaji, ko kuzarinsa ya rage.
21	A sawo <i>Messi</i> , ko <i>Ronaldo</i>	Tsokanar abokan takara lokacin wani Dan wasa yana ciki, amma bai aikin da ya saba yi ba
22	Igwai, ko sarki	<i>Henry</i> lokacin da yana bugawa ƙungiyar <i>Arsenal</i>
23	Zuzu ko sarki	<i>Zidane</i> lokacin da yana bugawa ƙungiyar Real Madrid
24	Ƙwallo ba ta sonmu	A cinye ƙungiyar da ɗan kallo ke goyon baya.
25	‘Yan wasanmu ba su nan	Wasu sun sami raunin da zai hana su buga ƙwallo.

26	Ya yi caca	Buga ƙwallo daga nesa, don gwada sa'a, ko kutsawa cikin abokan fafatawa masu yawa, don ƙofarin wucewa da ƙwallo.
27	Ya sa shi talla	A yi wa ɗan wasa yankan walafanci har 'yan jarida su riƙa nuna shi yayin share fage ko filin tallace-tallace
28	Ya aika shi/bodi	Rudin ɗan wasa, musamman idan ana riƙe da ƙwallo za a yi kamar a yi dama da ya tafi, sai a yi gefen hagu.
29	Zan neme ka	Alwashin samun nasara daga magoya bayan kulob-kulob a wata wasa da za a fafata.
30	Bushi	Amfani da alkalin wasa ke yi da mabusa wajen ba da umurni a cikin wasa
31	An bushe	An tashi ko an kammala wasa
32	Hari	Abokan karawa su ja ƙwallo da gudu rufe da ido, suna neman gwal
33	Le	Dan wasa ya ba ɗan gidansu ƙwallo, ba tare da abokin karawa ya karɓe ba
34	Sa ido	Zuwa kallon ƙwallon abokanin adawa domin ganin yadda wasarsu za ta kaya
35	Ya hange ⁶	Dan wasa ya yi ritaya daga buga ƙwallo kafa.
36	Yanka	Hikima ko dabarar wuce ɗan wasa da ƙwallo ba tare da ya karɓe ba
37	Ga ci ga yanka	An cinye abokanin karawa, sannan an taka musu leda
38	Mamaya	A mamayi abokan karawa, tun ba su shirya ba a buga firikik ko ƙwallo
39	Na saye	Dan wasa ya shirya karɓar ƙwallon sama, musamma wadda za a tare da gaba

⁶ An sarrafa kalmar aro ta 'hang up'

40	Ya yi kwáánáá ⁷	Dan wasa ya rage kuzarin wasa kamar da.
41	Ya yi amai	Gola ya kama kwallon ya saki, saboda ba ta kamuwa, sabili da zafin shot ko bugu

Wadannan jadawalai uku suna d'auke da wasu daga cikin kalmomi ko yankin jimla ko jimloli da ke haduwa su samar da Hausar masu kwallon kafa a cikin garin Sakkwato. Ita wannan Hausar ta kumshi Hausar gama-gari wadda ake iya samu a mafi yawan garuruwan kasar Hausa, da kuma Hausa Basakkwaciya wadda ake amfani da ita a cikin garin Sakkwato kawai. Sai hadin gambizar Hausar masu kwallon kafa wadda ake hasashen ana amfani da ita a garin Sakkwato da wasu garuruwan kasar Hausa. Sai dai idan muka lura da kyau, za mu fahimci cewa wannan Hausar ta samu ne ta hanyar aron kalmomin harshen Ingilishi, ta hanyar yi musu kwaskwarima domin dacewa da tsarin harshen Hausa. Kuma wadannan kalmomin aro na kwallon kafa suna aiki cikin bambance-bambancen karin harshe tamkar yadda kalmomin asali ke fuskantar rabe-rabe, saboda kawai bambancin wurin zaman majiya harshe. Sannan kuma akan yi amfani da salon kirƙira ta hanyar kirƙira daga kalmomin asali ko hikimar fadada ma'anar kalmomin aro domin fassara abubuwa sababbi wadanda suka shafi kwallon kafa. Haka kuma, akasarin Hausar ta masu buga kwallon kafa, ita ce mataki na farko kafin samuwar Hausar masu kallon kwallon kafa. A tafaice, an sami tasirin Hausar masu buga kwallon kafa a kan ta masu kallonta, saboda mafi yawan masu buga kwallon suna kallon kwallayen da ake nunawa, na musamman kasashen waje.

8.0 Kammalawa

Binciken da aka gudanar gudummuwa ce a kan karin harshen Hausar masu kwallon kafa a cikin garin Sakkwato. Bayanan da suka gabata sun nuna cewa akasarin masu buga kwallon kafa a garin Sakkwato, suna kallon kwallon a gidajen kallon kwallon, sannan ana samun wadanda ba su buga kwallon a filayen wasanni, kuma ba su zuwa kallon kwallon a filayen buga ta, amma sai ga su suna zuwa gidayen kallon kwallon. Saboda haka, muna iya cewa ana samun masu zuwa kallon kwallon saboda yayi, wai an ce lokacin abu a yi shi. Wayewar kai ya taimaka wajen rage fadace-fadace a tsakanin masu sha'awar bugawa ko kallon kwallon kafa, musamman kasancewar wadanda suka fi kowane mataki na cikin al'umma runguwar wannan yayin kwallon kafa matasa ne, kuma samari maza. Daga karshe, muna fatar wannan makala ta buƙe sabon babin gudanar da zuzzurfan bincike game da asalin Hausar masu kwallon kafa da abin da ya shafi dangantakarta da Hausar wasu wasanni na daban, tare da duba bambancin karin harshe sosai a cikin Hausar masu kwallon kafa.

⁷An fadada ma'anar dare da wuni ko barci zuwa ragewar samba tamkar a ce mai ko kitse ya yi kwana.

Manazarta

- Bature, A. 1995. "Nazari kan Kirƙirar Sababbin Kalmomi a Hausa", BabbanTaron Karawa Juna Sani na Biyar (5) kan Harshe da Adabida Al'adun Hausawa. Kano: Jami'ar Bayero.
- Dantumbishi, M.A. 2003. A Study of Hausa Slang in Kano Metropolis: A Sociolinguistic Approach. Unpublished PhD Thesis, Sakkwato: Usmanu Danfodiyo University.
- Dantumbishi, M.A. 2004. "Harshe, Al'umma da Kuma Zamananci": Takardar Kara wa Juna Ilimi da Aka Gabatar a Sashen Harsunan Nijeriya. Sakkwato: Jami'ar Usmanu Danfodiyo.
- Fage, U.U. 2002. *Ire-iren Karin Harshen Hausa na Rukuni*. Kano: Benchmark Publishers Limited.
- Garba, S.A. 2010. Hausa a Gidan Rediyon BBC. Kundin Digiri na Biyu, Sakkwato: Jamai'ar Usmanu Danfodiyo.
- Karaye, M. 2003. *Sabbin Kalmomi: Ingilishi Zuwa Hausa (Littafi na Daya)*, Cibiyar Nazarin Harsunan Nijeriya, Kano: Jami'ar Bayero.
- Sa'id, B. (Ed.). 2006. *KamusunHausa*. Kano:Cibiyar Nazarin Harsunan Nijeriya, Jami'ar Bayero.
- Sani, M.A.Z. 2003. *Alfiyyar Mu'azu Sani 3: Karorin Harshen Hausa a Wake*. Kano: Benchmark Publishers Limited.
- Sirajo, I.2001. Hausar Kasuwanci: Yanayin Kirƙirar Sababbin Kalmomia Kasuwar Garin Sakkwato. Kundin Digiri na Farko. Sakkwato:Jami'ar Usman Danfodiyo.
- Skinner, N. 1965. *Kamus Na Turanci Da Hausa-English, Hausa Illustrated Dictionary (Babban Jagora Ga Turanci)*. Zaria: Northern Nigerian Publishing Company Ltd.
- Umar, M.M. 2005. Kasuwanci da Muhimmancinsa ga Al'ummar Hausawa. Kundin Digiri na Daya, Sakkwato: Jami'ar Usmanu Danfodiyo.
- Umar, M.M. 2012. Nazarin Saƙon G.S.M a Wayar Salular Hausawa. Kundin Digiri na Biyu, Sakkwato: Jamai'ar Usmanu Danfodiyo.
- Yakasai, S.A 2005. "Aro da Kirƙira: Nazarin Samuwar Sababbin Kalmomin Hausa a Jami'a da Kuma Garin Sakkwato": Maƙalar da Aka Gabatar a Sashen Nazarin Harsunan Nijeriya. Sakkwato: Jami'ar Usmanu Danfodiyo.

- Yakasai, S.A 2007. “Dangantakar Harshe Da Al’umma: Nazarin Halaye Da Dabi’un Magana a Al’ummar Hausawa”: Maƙalar Da Aka Gabatar a Sashen Harsunan Asiya da na Afrika. Beijing: Jami’ar Koyon Harsunan Waje.
- Yakasai, S.A 2010. “Dangantakar Harshe Da Muhallin Magana: Nazarin Kan Matakan Magana a Tsakanin Al’ummar Hausawa”. In Harsunan Nijeriya. Centre For The Study of Nigerian Languages, Bayero University Kano: Volume XXII, Pp. 78-84.
- Yakasai, S.A. 2012. *Jagoran Ilmin Walwalar Harshe*. Sokoto: GarkuwaMedia Services.
- Yule, G. 1985. *The Study of Language: An Introduction*. Australia: Cambridge University Press.